

صدر آصف علی زرداری اور ایم کیو ایم کے قائد الطاف حسین کے درمیان لندن میں ملاقات۔ پاکستان کی

مجموعی سیاسی و معاشی صورتحال اور باہمی دلچسپی کے مختلف امور پر تفصیلی تبادلہ خیال

پاکستان کو درپیش چیلنجز سے نمٹنے کیلئے ضروری ہے کہ جمہوریت مستحکم ہو، جمہوری نظام جاری رہے اور ملک

میں محاذ آرائی کے بجائے افہام و تفہیم اور باہمی احترام کی فضاء کو فروغ دیا جائے۔ دونوں رہنماؤں میں اتفاق

پیپلز پارٹی اور ایم کیو ایم کے اتحاد کو مزید مضبوط بنایا جائے گا اور جمہوریت کے استحکام کیلئے باہمی تعاون جاری رکھا جائے گا

سندھ میں شہری اور دیہی کی تفریق کو ختم کرنے اور صوبے کے مستقل باشندوں کے درمیان محبت و بھائی چارے کی فضاء

کو مزید فروغ دیا جائے گا

لوڈ شیڈنگ پر قابو پانے کے سلسلے میں کئے جانے والے حکومتی اقدامات کو مزید موثر بنایا جائے۔ الطاف حسین

الطاف حسین نے صدر مملکت کو کراچی میں بھتہ مافیا کی دہشت گردی سے تاجر برادری اور شہریوں میں پائی جانے والی تشویش سے آگاہ کیا

صدر آصف زرداری نے وزیر اعظم کے حالیہ انتخاب میں ایم کیو ایم کی جانب سے بھرپور حمایت و تعاون پر الطاف حسین کا شکریہ ادا کیا

لندن۔۔۔ 30 جون 2012ء

صدر پاکستان آصف علی زرداری اور متحدہ قومی موومنٹ کے قائد جناب الطاف حسین کے درمیان جمعہ کی شام لندن کے ایک مقامی ہوٹل میں ملاقات ہوئی۔

دونوں رہنماؤں کی یہ ملاقات ڈیڑھ گھنٹے تک جاری رہی جس کے دوران پاکستان کی مجموعی سیاسی و معاشی صورتحال اور باہمی دلچسپی کے مختلف امور پر تفصیلی

تبادلہ خیال ہوا۔ ملاقات میں اس امر پر اتفاق کیا گیا کہ اس وقت پاکستان کو مختلف قسم کے چیلنجز درپیش ہیں، ان چیلنجز سے نمٹنے، عوام کو درپیش مسائل کے

حل اور پاکستان کی ترقی و خوشحالی کیلئے ضروری ہے کہ جمہوریت مستحکم ہو، جمہوری نظام جاری رہے اور ملک میں محاذ آرائی کے بجائے افہام و تفہیم اور باہمی

احترام کی فضاء کو فروغ دیا جائے۔ دونوں رہنماؤں کے درمیان پیپلز پارٹی اور ایم کیو ایم کے اتحاد کو مزید مضبوط بنانے اور جمہوریت کے استحکام کیلئے باہمی

تعاون جاری رکھنے پر اتفاق کیا گیا۔ دونوں رہنماؤں نے اس امر پر بھی اتفاق کیا کہ سندھ میں شہری اور دیہی کی تفریق کو ختم کرنے اور صوبے کے مستقل

باشندوں کے درمیان محبت و بھائی چارے کی فضاء کو مزید فروغ دیا جائے گا۔ دونوں رہنماؤں کے مابین دوہری شہریت کے حامل پاکستانیوں پر انتخابات میں

حصہ لینے پر عائد پابندی کے خاتمہ کے سلسلے میں کوششوں کو تیز کرنے پر بھی اتفاق کیا گیا۔ دونوں رہنماؤں نے بلوچستان میں ہزارہ برادری کو دہشت گردی

کا نشانہ بنانے کی بھی شدید مذمت کی اور دہشت گردی کا نشانہ بننے والے عوام سے دلی ہمدردی کا اظہار کیا۔ جناب الطاف حسین نے لوڈ شیڈنگ پر قابو پانے

کے سلسلے میں کئے جانے والے حکومتی اقدامات کو مزید موثر بنانے کی ضرورت پر ذور دیا۔ جناب الطاف حسین نے صدر مملکت کو کراچی میں بھتہ مافیا کی جانب سے کی جانے والی دہشت گردی کی کارروائیوں سے تاجر برادری اور شہریوں میں پائی جانے والی تشویش سے بھی آگاہ کیا۔ صدر آصف زرداری نے جناب الطاف حسین کو یقین دلایا کہ لوڈ شیڈنگ اور توانائی کے بحران پر قابو پانے کے سلسلے میں حکومتی اقدامات کو مزید موثر بنایا جائے گا اور کراچی سمیت ملک بھر میں امن و امان کی صورتحال کو بہتر بنانے اور عوام کی جان و مال کے تحفظ کیلئے بھرپور اقدامات کئے جائیں گے۔ صدر آصف زرداری نے وزیر اعظم کے حالیہ انتخاب میں ایم کیو ایم کی جانب سے بھرپور حمایت و تعاون پر جناب الطاف حسین کا شکریہ ادا کیا اور جمہوریت کے استحکام کے سلسلے میں جناب الطاف حسین کے کردار اور کوششوں کو سراہا۔ ملاقات میں وفاقی مشیر داخلہ رحمن ملک، برطانیہ میں پاکستان کے ہائی کمشنر واجد شمس الحسن، ایم کیو ایم کی رابطہ کمیٹی کے ارکان محمد انور، طارق میر، انیس ایڈوکیٹ اور مصطفیٰ عزیز آبادی بھی موجود تھے۔

